

आकाशवाणी पुणे
प्रादेशिक वृत्तविभाग
राष्ट्रीय बातमीपत्र
सकाळी 08 वाजून 30 मिनिटं

दिनांक:07.06.2025

वार:शनिवार

1. जम्मूकाश्मिरमधील विकास प्रकल्पांमुळे राज्याला नवी गती मिळेल, पंतप्रधानांचा विश्वास
2. केंद्र सरकारच्या अकरा वर्षांत देशात उल्लेखनीय परिवर्तन
3. कॅनडात होणाऱ्या जी 7 शिखर परिषदेत पंतप्रधान मोदी उपस्थित राहाणार
4. रिझर्व्ह बँकेकडून द्वैमासिक पतधोरणात रेपो दरात अर्धा टक्के कपात
5. मॅग्स कार्लसनला सातव्यांदा नॉर्वे बुद्धिबळ स्पर्धेचे विजेतेपद आणि
6. ज्येष्ठ विचारवंत दाजी पणशीकर यांचं काल ठाप्यात निधन

मोदी-काश्मीर

जम्मू आणि काश्मीरमध्ये सुरु असलेले विकास प्रकल्प राज्याच्या विकासाला नवीन गती देतील असा विश्वास पंतप्रधान नरेंद्र मोदी यांनी काल व्यक्त केला. जम्मू आणि कश्मीरमध्ये 46 हजार कोटी रुपये खर्चाच्या विविध पायाभूत प्रकल्पांचं उद्घाटन पंतप्रधानांच्या हस्ते झाला; त्यावेळी ते बोलत होते. यावेळी उधमपूर-श्रीनगर-बारामुल्ला रेल्वे प्रकल्पाचं राष्ट्रार्पणही पंतप्रधानांनी केलं; तसंच या प्रकल्पांतर्गत येणाऱ्या, जगातल्या सर्वात उंचीवरच्या चिनाब रेल्वे पुलाचं उद्घाटनही त्यांनी केलं. देशातला सर्वात उंचावरचा केबलवरचा पूल असलेल्या अंजी पुलाचं उद्घाटनही मोदी यांच्या हस्ते झालं. चिनाब आणि अंजी हे पूल जम्मू-काश्मीरसाठी समृद्धीचं प्रवेशद्वार होतील असं पंतप्रधान यावेळी म्हणाले.....

आज जम्मू-कश्मीर का नौजवान नए सपने भी देख रहा है और उन्हें पूरे भी कर रहा है। अब कश्मीर का नौजवान बाजारों को, शॉपिंग मॉल्स को, सिनेमा हॉल को गुलज़ार देखकर के खुश है। यहां के लोग जम्मू कश्मीर को फिर से फिल्मों की शूटिंग का प्रमुख केंद्र बनते देखना चाहते हैं, इस क्षेत्र को स्पोर्ट्स का हब बनते देखना चाहते हैं। विकास का जो वातावरण जम्मू-कश्मीर में बना था, वो पहलगाम के हमले से डिगने वाला नहीं है। जम्मू-कश्मीर के आप सभी लोगों को, और आप सबसे नरेंद्र मोदी का वायदा है, मैं यहां विकास को रुकने नहीं दूंगा, यहां के नौजवानों को सपने पूरा करने से कोई भी बाधा अगर रूकावट बनती है, तो उस बाधा को पहले मोदी का सामना करना पड़ेगा।

तत्पूर्वी, पंतप्रधानांनी कटरा इथं श्री माता वैष्णोदेवी-श्रीनगर वंदे भारत गाडीला हिरवा झेंडा दाखवला. तसंच शालेय विद्यार्थ्यांबरोबर प्रवास केला.

अकरावर्ष

सेवा, सुशासन आणि गरीब कल्याण या तत्त्वांमुळे भारतामध्ये गेल्या दशकात उल्लेखनीय परिवर्तन घडून आलं आहे. आकाशवाणीच्या बातम्यांमधून आम्ही; गेल्या 11 वर्षांत केंद्र सरकारनं काही प्रमुख क्षेत्रांमध्ये केलेल्या उल्लेखनीय कामगिरीवर प्रकाश टाकत आहोत, या मालिकेतील आजचा विषय आहे; स्वच्छ आणि शाश्वत ऊर्जा क्षेत्रात भारतानं केलेली प्रगती; ऐक्या एक वृत्तांत.....

गेल्या दशकात, भारताने स्वच्छ ऊर्जेच्या क्षेत्रात उल्लेखनीय प्रगती केली आहे; हवामान बदलाच्या आव्हानांना समोर जाण्यासाठी आवश्यक उपाययोजना करण्यातही भारत जगातला आघाडीचा देश ठरतो आहे. सौर ऊर्जा, आणि पवन उर्जेसह अन्य शाश्वत ऊर्जा स्रोतांच्या माध्यमातून 2024-25 या आर्थिक वर्षात देशाची अक्षय ऊर्जा क्षमता 220 पूर्णांक 10 गीगावॉट झाली आहे; ही क्षमता गेल्या वर्षीपेक्षा 29 पूर्णांक 52 गीगावॉटनं जास्त आहे. राष्ट्रीय हरित हायड्रोजन मिशन, जैवऊर्जा कार्यक्रम आणि इलेक्ट्रिक वाहनांचा वाढता वापर यासारख्या उपक्रमातून कार्बन उत्सर्जन कमी करण्याच्या दृष्टीने प्रयत्न होत आहेत. या शिवाय, हवामान बदलाच्या क्षेत्रातील आंतरराष्ट्रीय सहकार्य वाढवण्यामध्ये भारताने सक्रिय भूमिका बजावली आहे. आंतरराष्ट्रीय सौर आघाडी आणि आपत्ती प्रतिरोधक पायाभूत सुविधांसाठीच्या संघटनेचा भारत हा संस्थापक सदस्य आणि प्रमुख घटक आहे. पंतप्रधान नरेंद्र मोदी म्हणतात, 'आपली वसुंधरा एक आहे, परंतु आपले प्रयत्न अनेक असले पाहिजेत'; गेल्या दशकातील भारताच्या प्रवासावरून हेच स्पष्ट होतं की शाश्वत विकास हे केवळ एक उद्दिष्ट नाही तर ती निरंतर चालणारी प्रक्रिया आहे. आकाशवाणी बातम्यांसाठी प्रशांत जाधव पुणे.

भारत-मध्य आशिया संवाद

भारत आणि मध्य आशिया देशांनी डिजिटल प्रणालीद्वारे परस्पर देशांतील आर्थिक संपर्काचे महत्त्व अधोरेखित केले आहेत. भारत-मध्य आशिया संवादाची चौथी बैठक काल नवी दिल्लीत परराष्ट्र मंत्री डॉ. एस जयशंकर यांच्या अध्यक्षतेखाली पार पडली. चौथ्या भारत-मध्य आशिया संवादानंतर जारी केलेल्या संयुक्त निवेदनात या राष्ट्रांनी आंतरबँक संबंध वाढवण्यावर आणि राष्ट्रीय चलनांमध्ये व्यापार करण्याचे आवाहन केले आहे. त्यामुळे व्यापार, गुंतवणूक, पर्यटन आणि लोकांमधील देवाणघेवाण वाढणार आहे.

पंतप्रधान-मध्य आशिया

मध्य आशिया देशांसमवेत असणाऱ्या भारताच्या संबंधांना प्राधान्य राहिल असं पंतप्रधान नरेंद्र मोदी यांनी म्हटले आहे. पंतप्रधानांनी काल नवी दिल्लीत कझाकस्तान, किर्गीझस्तान, ताजिकिस्तान, तुर्कमेनिस्तान आणि उझबेकिस्तानच्या परराष्ट्र मंत्र्यांसोबत झालेल्या संयुक्त बैठकीत ते बोलत होते. मध्य आशिया संवादाच्या चौथ्या बैठकीत झालेल्या सकारात्मक चर्चेविषयी मंत्र्यांनी मोदींना माहिती दिली. यावेळी मोदींनी आर्थिक आंतरसंबंध, विस्तारीत संपर्कजाळे, संरक्षण वृद्धी आणि सुरक्षा सहकार्य तसंच नव्या आणि उदयोन्मुख क्षेत्रांमध्ये व्यापक सहकार्याविषयी त्यांचा दृष्टीकोन स्पष्ट केला.

जी-7-निमंत्रण

पंतप्रधान नरेंद्र मोदी या महिन्याच्या शेवटी कॅनडामध्ये होणाऱ्या जी-7 शिखर परिषदेला उपस्थित राहणार आहेत. कॅनडाचे पंतप्रधान मार्क कार्नी यांनी काल दूरध्वनीद्वारे मोदी यांच्याशी संवाद साधत या परिषदेचं निमंत्रण दिलं. तर मोदी यांनी या परिषदेसाठी आमंत्रित केल्याबद्दल त्यांचे आभार मानले तसंच मोदींनी कार्नी यांना नुकत्याच झालेल्या निवडणुकीत मिळालेल्या विजयाबद्दल त्यांचं अभिनंदन केलं. भारत आणि कॅनडा परस्पर आदर आणि हितसंबंधांना लक्षात घेत नव्या जोमानं एकत्र काम करतील असा विश्वास मोदी यांनी व्यक्त केला.

पतधोरण

भारतीय रिझर्व्ह बँकेनं काल द्वैमासिक पतधोरण आढावा जाहीर केला. यामध्ये रेपो दरात अर्धा टक्के कपात करण्यात आली असून आता रेपो दर साडेपाच टक्के झाला आहे. फेब्रुवारीपासून सलग तिसऱ्यांदा रिझर्व्ह बँकेनं व्याजदरात कपात केली असून या कालावधीत रेपो दर एकंदर 1 टक्क्यांनं कमी झाला आहे. चालू आर्थिक वर्षात चलनफुगवट्याचा दर 3 पूर्णांक 7 दशांश टक्क्यापर्यंत आटोक्यात राहिल असा सुधारित अंदाज पतधोरण समितीनं आढाव्यात व्यक्त केला आहे. या आधी हा दर 4 टक्के राहिल असा अंदाज होता. चालू आर्थिक वर्षासाठी देशाचा आर्थिक वृद्धी दर साडे सहा टक्क्यांवर कायम ठेवण्यात आला आहे. सोन्याचे दागिने गहाण ठेवून अडीच लाख रुपयांपर्यंत कर्ज घेणाऱ्यांना आता 75 ऐवजी 85 टक्के इतक्या रकमेचं कर्ज मिळेल, असं गव्हर्नर संजय मल्होत्रा यांनी जाहीर केलं. देशात परकीय चलनाचा पुरेसा साठा असल्याचंही त्यांनी स्पष्ट केलं. व्याजदर कपातीच्या निर्णयाचं उद्योजकांच्या संघटनांनी स्वागत केलं आहे.

ईद-उल-अजहा बकरीईद

देशभरातल्या विविध बागात ईद-उल-अजहा म्हणजेच बकरी ईदचा सण साजरा केला जात आहे. दिल्लीमध्ये जामा मशीद, फतेहपुरी मशीद आणि शाही ईदगाह इथं मुख्य नमाज अदा होणार आहे. राष्ट्रपतींना बकरी ईद निमित्त मुस्लिम बांधवांना शुभेच्छा दिल्या आहे. हा सण त्याग, श्रद्धा आणि मानवी मूल्यांचे प्रतीक असून तो समाजात एकता, प्रेम आणि बंधुत्वाचा संदेश देत असल्याचं आपल्या संदेशात म्हटलं आहे.

नक्षलवादी समर्पण

महाराष्ट्रातल्या गडचिरोली जिल्ह्यात राज्याच्या मुख्य मंत्र्यांच्या उपस्थितीत काल बारा नक्षलवाद्यांनी सुरक्षा दलांकडे आत्मसमर्पण केले. या सर्वांवर एक कोटी रुपयांपेक्षा जास्त रकमेचे सामूहिक बक्षीस जाहीर झाले होते. या नक्षलवाद्यांना मुख्यमंत्र्यांनी संविधान प्रत भेट दिली.

बुद्धिबळ

नोंवेचा बुद्धिबळपटू ग्रँडमास्टर मॅग्नस कार्लसनने सातव्यांदा नोंवे बुद्धिबळ स्पर्धेचे विजेतेपद पटकावले आहे. कार्लसनने स्पर्धेत अर्जुन एरिगाड्डीविरुद्ध बरोबरी साधल्यानंतर 16 गुणांसह विजेतेपद पटकावले. फॅबियानो कारुआनाने दुसरे तर गतविजेता डी. गुकेशला तिसऱ्या स्थानावर समाधान मानावे लागले. महिलांच्या स्पर्धेत, युकेनच्या अॅना मुझीचुकने विजेतेपद पटकावले. चीनची लेई टिंग्जी दुसऱ्या आणि भारताची कोनेरू हम्पी दुसऱ्या स्थानावर राहिली.

निधन

ज्येष्ठ विचारवंत दाजी पणशीकर यांचं काल संध्याकाळी ठाण्यातल्या राहत्या घरी अल्पशा आजाराने निधन झालं. ते 92 वर्षांचे होते. रामायण महाभारताचे व्यासंगी असलेल्या दाजी पणशीकर यांनी 50 वर्षांहून अधिक काळ, व्याख्यांनं आणि लेखनातून समाजाचं प्रबोधन केलं. त्यांनी एका दैनिकात सलग 16 वर्षे लेखमाला लिहिल्या होत्या. महाभारत-एक सुडाचा प्रवास, कर्ण खरा कोण होता? कथामृतम्, कणिकनीती, शंकराचार्यांच्या स्तोत्रांवर आधारित स्तोत्र गंगा, अपरिचित रामायण तसंच गानसरस्वती किशोरी आमोणकर आदिशक्तीचा धन्योद्धार अशी मौलिक ग्रंथसंपदा दाजी पणशीकरांनी आपल्या लेखणीतून साकारली. भारतीय संस्कृती आणि संत वाङ्मयाचे वैभव आपल्या लेखनातून, व्याख्यांनातून सर्वसामान्यांपर्यंत पोहोचवणाऱ्या व्यासंगी परंपरेचा मोठा दुवा निखळला, अशा शब्दांत मुख्यमंत्री देवेंद्र फडणवीस यांनी त्यांना श्रद्धांजली वाहिली आहे. आजन्म ग्रंथोपासक, सडेतोड समीक्षक अशा व्रतस्थ विचारवंताचे निधन ही मोठी हानी असल्याचं फडणवीस यांनी म्हटलं आहे. त्यांच्या निधनानं महाराष्ट्राचा गेल्या 50 वर्षांचा सांस्कृतिक इतिहास ज्ञात असलेलं व्यक्तिमत्व हरपल्याची भावना व्यक्त होत आहे. त्यांच्या पार्थिव देहावर आज सकाळी ठाण्यातील जवाहर बाग स्मशानभूमीत अंत्यसंस्कार होणार आहेत.

**याबरोबरच हे राष्ट्रीय बातमीपत्र संपलं.
नमस्कार.**